

# FOLKLORE MALTI \*

## NINNI, NINNI

Din il-ghanja li biha l-ommijiet, dari iktar mil-lum, kienu jhannu t-ffal biex jorqdu, qalithieli waħda xwejha ta' dwar 70 sena, il-lum, Alla jaħfirliha, tinsab mejta. Ktibtha *kif qalithieli* mingħajr ma sewwejt xejn fiha, biex biha nati ħijel sewwa ta' dawn ix-xorta ta' għanjiet Maltin qodma li l-lum keġħdin jintilfu u fil-bogħod li tismagħhom. Wara dawn, minn dawk li s'issa ġbart, bi fisiebni ngħib olirajn: ġabra tal-ewwel poeżiji, għanjiet, kollha kemm huma ssibilhom vrejjes zopop u taqbil li jixxiebah fil-widna bla ma jaqbel sewwa u b'tidqis imħiaw-wad, ta' qwieli u *isturnelli popolari*. Fuq kollox huma dejjem ħelwin u fihom 'l hawn 'l hinn xi frak ġawħri ta' dak il-fsieb u qalb li kitbuhom jew għannewhom.

## TAHNIN

Orqod, ibni, orqod  
ġol-benniena tal-ħarir;  
ommok Santa Klara,  
missierek Sant'Wistin:  
ħutek kollha l-kabuċċini,  
missierek Ġesù Bambin.

(*Il-Madonna*) Orqod, ibni, orqod  
biex ngħattik bix-xugaman.

(*Ġesù*) Matri, ma nistâx norqod  
għax niftakar fil-musmar.

Ejjew, Anġli tas-Sema,  
ejjew wieħed u ħamsin,  
biex teħduli 'l ibni magħkom,  
biex tgħallmuh il-Matutin.

\* FOLKLORE. Żewġ kelmiét magħqudin flimkien, waħda mill-Ingliż Qadim *fole* u l-Ġermaniż *volk* u l-oħra mill-Ingliż Qadim *lar*, Olandiż *leer* u Ġermaniż *lehre*, qariba tal-kelma Ingliża *learn* (tgħallem). Tfisser: tifikiriet ta' qwieli drawwiet, seħrijiet eċċ. fost il-poplu li wirithom. Studju tagħhom.

Ej Jew, Angli tas-Sema,  
 ej Jew, intom, mija mija;  
 ħuduli 'l ibni magħkom  
 tgħallmuhuli l-litanija.

(*Il-Madonna*)

Orqod, ibni, orqod.  
 Ngħattik bin-nofs maktur.  
 (Qallha:) Matri, ma nistáx norqod,  
 għax niftakar fid-dulur.

(*Gesù*)

Ej Jew, Angli tas-Sema,  
 ej Jew Erwieħ Bëati,  
 ifirħu b'Karmnu tiegħi  
 għax ruħu 'l Alla jrid jati.

Il-ħrieqi ta' Gesù Kristu,  
 minxurin fuq il-ħaxix;  
 min iġerri wara Kristu,  
 minn midneb isir Kaddis.

Il-ħrieqi ta' Gesù Kristu,  
 minxurin fuq il-gazzija;  
 Ġużeppi jbennen u jħannen  
 u Marija ġgiblu l-fisqija.

Il-ħrieqi ta' Gesù Kristu,  
 minxurin fuq ir-riħana;  
 Ġużeppi jbennen u jħannen  
 u Marija bih ferħana.

Ma' din inżidu dawn l-istrofi miġburin minn Luigi Bonelli  
 fl-1895 u li nbagħad deħru stampati fi ktieb ċkejken taħt l-isem  
 ta' "Saggi del Folklore dell'Isola di Malta."

"Orqod, ibni, orqod  
 fil-benniena tal-ħarir,—Laam.\*  
 Dika ommok il-Madonna,  
 dak missierek il-Bambin.—  
 (jew San Ġwakkinn)—Laam."

"Orqod, binti, orqod  
 biex la tikber tmur l-iskola;  
 illibsek libsa bajda  
 u minn fuqha polka vjola."

\* Flok *nám* (orqod).

“Li kont naf nagħasek fejnu  
kemm kont nigri mmur għalih;  
għewwa karta bajda nsorru,  
’l ibni è-èkejken nigri ntiħ.

“Ejja, nagħsu, ejja,  
ejja mill-bogħ’d għajjen,  
biex traqqadli ’l ibni è-èkejken  
ħalli minnu nistrieħ jien.

Orqod, ibni, orqod  
fil-benniena tal-ħarir eèè.

“Li kont naf is-sabar fejnu,  
kont ngħidlu: sabar, sabbarni;  
is-sabar b’idejja nieħdu,  
għax ħabbejt lil min ħaqarni.”

Fl-aħħar inżidu din l-oħra li qalhieli Mosè, il-kompożitur tal-*Malti*, kif ftakarha minn mindu tifel kienet iġġiegħlu jgħidha nanntu qabel ma jorqod.

“Se’ norqod u nistrieħ  
għal Alla u għall-erwieħ.  
Se’ norqod u nirpoża,  
noffri ruħi ’l Santa Roża.

Sodda, salib,  
imħadda, Kuruna:

min iħobb lill-Bambin èkejken  
ikollu xorti fil-ventura”.

## SKUNĠRAR U RIQI

Kif qalithieli waħda mara minn Ħaż-Żabbar. Barra mill-*ħatem tal-Qarnita* li, chif jaħsbu, ineħħi l-qarnita tal-għajn, jingħadu wkoll dawn il-kelmiet imqabbla, li kif *jaħsbu*

ukoll, għandhom is-setgħa jfejku l-mard tal-ghajnejn u jneħħu il-qarnita, b'salib li jsir fuq tebqet il-ghajn.

“Salib *in Dew*, salib *in Dew*,  
 San Mattija u San Matthew.  
 Imxejt max-xtajta x-xtajta,  
 sibt il-Bambin fuq il-blajta;  
 qalli, “binti, x'għandek?”  
 —“Għandi wġiġh l-ghajnejn.”  
 Qalli: “Mur fil-ġnejna tiegħi;  
 hemm busbiesa ħelwa, ħelwa;  
 żrajtha b'idejja,  
 saqqejtha bi dmugħ għajnejja.”  
 jaqa' u ma jaqax,  
 baħar abjad ma jarax.

Santa Margerita,  
 tneħħi l-għabra u l-qarnita.  
 Il-qarnita nitfgħuha l-baħar  
 u l-għabra nitfgħuha r-raħal.